

muna a bolane no, to a ma ya domse jokwa lao, e na a dia njika lambo la mbale na lambo pe lena di ben bee, jokwa leno, ebanja e titi te na jokwa le nde lambo la nokenoke, ke bakala bena ba si ben ponda tom tom o nyola bebolo ba jita, basi doŋgamen jesele bana babu o jokwa o nyola nik'etuma ponda yese. Lambo na lambo la nin wase te, di ben nde jokwabe, to diwo di titi le na disi mokwabe, namene pe to diwo dititi lena moto a puli te bia neni di ma poŋgobe no, nde a wala jokwa mo na mulema mao mwese, a titi na a wele bia mo, mese ma nin wase ma mokwabe na biabe pe na bam, to diwo di titi le na moto a titi na a wele bia mo, yetena a ben ndolo nya jokwa mo.

O nika a Bonanyaŋwa'su b'Ekombwa Kamerun, kana di ma bola no binyo soŋtane njika bwam na jasame pe jokwa di ma wanea no ekombo n'ekombo, nde di bia pe bwam bwam na, binyo pe lo tondi wala o boso o manjea mese, di neŋge mapita ma londi na, to nja nyanyu loba lo boli no musima ma bene muna to bana, a ma keka te wee na bana bao ba yeŋge o sukudu ponda yese a si bola to loko. Nu nu ben musima ma bene sona mbolo, a ma keka te na bana bao bokwe bwaba, asi bola to loko. Nde seto o nyola jokwa la kalati momene mo nde ben betiledi basu bie no, nde na o nyola jokwa la mane mambo mapepe pe. Lo bia na jokwa nde di ben moto, mo pe nde di ma bole ekombo jasame. Lo seŋgi te na ekombo ye o wa bu bo titi, ke jokwa dindene lo o ten, o nika binyo damea na njiny'anyu nyese biokwedi ba nyai a mambo mese o dia na kaŋ, nde binyomone lo mende jene, neni Ekombwa nyu e mende no be biana ngusa mbu e ma tomba. Jita la bekombo bepepe bie o nyola nin wase bie na moto a timbi

te o mbusa nya jombwa kao ita o nyola weŋge mwaba ma mbu, a ma nyaka bwambi, o jene mo neni be ma timba no nde tatanu o mioso ma bese, kana bekombo ba dibie na. Lo biso nje e wan ninka'e, o nyola na bato b'ekombo ba noŋgi biokwedi ba mese ma ma bole moto boŋgo na njinya. Binyo losi bwa boŋgo o nyola jokwa, o nyola na ponda po le ndutu, nika e titi lambo, ni ndut'ao, moto a ma kolongene mo, yetena a dutedi na, mbeŋembeŋe nde e tuŋge bole o dibo. Ekombo to ewo e si doŋgamen po o boso tom tom, yetena e saledi bana ba mabie, nde bana ba mabie pe ba ma po so nde o nyol'ekombo, yetena ba ma yeŋga o sukudu na njinya. O nika, a basaŋgo na banyaŋgo, lo ma keka te bola njinya na bana banyu ba si tona o' sukudu tom tom, losi bola to loko, ebanja mo nde e ben ekombo; nikamene pe, a bana ba bome na ba bito b'ekombwa Kamerun, binyo leele binyomene na loe o nyola keka na njinya o nyola jokwa la mese ma mondele boŋgo ba moto, na wana ekombo o boso. Binyo keka o nyola beokwedi, nde ninka e mende bwese bonanyaŋwa'nyu ba Jaman won munyeŋge jita o jene neni Ekombwa'bu ya boso kana Kamerun, e ma keka no pula wala o boso o manjea mese. Moto to mo asi doŋgamene bene chansi nindene tom tom o nyola din loŋge, yetena a titi moto nu ma leele momene na a doŋgamen, nde din doŋgamene so, lo bia pon mbale mbale na, di ma wa nde o nyola keka la jokwa na njinya. Loba Mokoleda Mony na wase, lo bole ben biala basu ko o minyaŋgadu ma bwam na wana bepuma be teŋgen o teten'ekombwa Kamerun yese o bola dibie na njiny'ebolo be pokopoko o teten'ekombo yese' o bola Janea la Jaman be munyeŋge o nyola ka keka l'ekombwao ya Kamerun.

MIANŊO MA ROBINSON.

O tetena mu mulomba mwese, a ta a koma bewudu be bobi o ten ka nye na a ma naŋga, na ko iyo o ten bwam kapo ka na noŋgo na. O bunya bao ba domse l'ebolo o mbusa bone bunya, e ta nde bunya ba sondi, o nika a wumse o teŋgeŋe nje e tem o betiledi na, neŋge bunya ba iwumse bosaŋgi. Nin sondi nyese, a si boli to lambo dipepe e buka te wanea Loba muka o ma boŋge mao mo na mo. O baŋga na o nyola mine minya mi mende po, a si yabe a tata dim-bea njka bunya sondi e mende no be, a kumo

maka bunya na bunya ba Loba te bo ma tombe, mutila mo o nyol'ebonŋo; bunya mi mitila ni ma doŋgamene no samba, nika e ta e bola mo soŋtane na soŋdi ni; o nika na mo a neŋge mo bosaŋgi, na domse pe mo na muka ma masoma mandene o boso ba Loba. Biana Robinson e o nyola ben bebolo bese ninka, tin'ao nya mbaŋga ma poŋgo a ta a ni ya bole da mese mi ta o ten, nikamene pe to besona be ta o sawa, be si ta pe ndoŋgo; ninka e kumo takise joŋgele lao na, yetena mbaŋga na besona ba dom te, nje